

نام ”اسرائیل“ اور ”یعقوب“ کے معنی از بائبل اور قرآن کریم

تقریر بر موقعہ سالانہ دعائیہ، احمدیہ انجمن لاہور، پاکستان، دسمبر 2023

از ڈاکٹر زاہد عزیز، U.K.

وَوَهَبْنَا لَهُ إِسْحَاقَ وَيَعْقُوبَ نَافِلَةً ۗ وَكُلًّا جَعَلْنَا صَالِحِينَ ﴿٤٧﴾ وَجَعَلْنَاهُمْ آيَةً
يَهْدُونَ بِأَمْرِنَا وَأَوْحَيْنَا إِلَيْهِمْ فِعْلَ الْخَيْرَاتِ وَإِقَامَ الصَّلَاةِ وَإِيتَاءَ الزَّكَاةِ وَ
كَانُوا لَنَا عِبْدِينَ ﴿٤٨﴾

”اور ہم نے اسے اسحاق دیا اور یعقوب پوتا اور سب کو ہم نے نیک بنایا۔ اور ہم نے انہیں امام بنایا،
ہمارے حکم سے ہدایت کرتے تھے اور ہم نے ان کی طرف نیکیوں کے کرنے اور نماز قائم کرنے اور
زکوٰۃ دینے کی وحی کی اور وہ ہماری عبادت کرنے والے تھے۔“ (سورۃ 21، الانبیاء، آیات 73-72)

محترم حضرت امیر، صاحب صدر میٹنگ، مکرم حاضرین، السلام علیکم ورحمۃ اللہ وبرکاتہ
آپکا شکریہ کہ آپ نے مجھے اس تقریر کو پیش کرنے کا موقعہ دیا۔

اس جماعت کا بنیادی کام ہے صداقتِ قرآن مجید اور محمد رسول اللہ کی سچائی کو ثابت کرنا، علم کی
روشنی میں اور حالاتِ حاضرہ کو مد نظر رکھتے ہوئے۔ میں اس مثال سے شروع کرونگا کہ اگر آپ کوئی
دشمن ہو، ذاتی یا قومی، اور آپ کو پتہ چلے کہ وہ خود اپنے بزرگوں کو جھوٹا، دھوکہ باز اور غاصب قرار دیتا
ہو، جنکے نام پر اسکی ذات پات کا نام ہے، تو ظاہر ہے کہ آپ خوش ہو کر اس بات کو اپنے فائدہ کے لئے
استعمال کریں گے، کہ دشمن تو خود تسلیم کر رہا ہے کہ وہ بے ایمانوں کی اولاد ہے۔

مگر اس کے برعکس، ہمارے نبی کریم، محمد رسول اللہ ﷺ ایسے با اصول تھے کہ اپنے دشمنان
دینِ اسلام کی کسی اس قسم کی بیوقوفانہ باتوں کو کبھی بھی اپنے فائدہ کے لئے استعمال نہ کیا۔ یہاں میرا

نام ”اسرائیل“ اور ”یعقوب“ کے معنی از بائبل اور قرآن کریم

اشارہ یہودیوں اور عیسائیوں کے مطابق حضرت یعقوب کے کردار کی طرف ہے۔ حضرت یعقوب وہ ہستی ہیں جنکو خدا تعالیٰ نے نام ”اسرائیل“ دیا، جس سے کہ انکی نسل بنی اسرائیل کہلائی، جو یہودی بھی کہلاتے ہیں، اور دورِ جدید میں یہی نام موجودہ ریاستِ اسرائیل کے لئے منتخب ہوا۔

حضرت یعقوب کا نام اسرائیل کیسے بنا؟ بائبل کا وہ حصہ جو توراہ کہلاتا ہے، جس میں حضرت یعقوب بن حضرت اسحاق بن حضرت ابراہیم علیہم السلام کی زندگی کے حالات درج ہیں، اس کے مطابق ایک رات ایک پر اسرار آدمی حضرت یعقوب کے پاس آیا، جب آپ اکیلے تھے، اور تمام رات حضرت یعقوب اس سے کشتی لڑتے رہے۔ جب صبح کا وقت ہوا اور وہ آدمی جانا چاہتا تھا، تو حضرت یعقوب نے اسے کہا کہ میں تمہیں تبھی چھوڑوں گا اگر تو مجھ پر برکت ڈال۔ تو اس آدمی نے ان سے انکا نام پوچھ کر کہا کہ ”اس کے بعد تیرا نام یعقوب نہ رہیگا، بلکہ اسرائیل ہوگا کیونکہ تو خدا سے اور آدمیوں سے لڑا ہے اور غالب ہوا“ (Genesis، باب 32، آیت 28)۔ یہاں علماء بائبل حاشیہ میں لکھتے ہیں کہ لفظ ”اسرائیل“ کے معنی ہیں: ”اس نے خدا سے کشتی کی“۔

بڑے بڑے یہودی اور عیسائی علماء حیران ہیں کہ خدا اور ایک انسان میں کشتی کیسے ہو سکتی ہے، اور مزید یہ کہ انسان غالب آگیا؟ مگر اللہ تعالیٰ نے ایک اُمی، یعنی ہمارے رسول اللہ ﷺ کی وحی میں اس معمہ کو حل کر دیا۔ سورۃ المزمل میں جب آپ کو حکم ہوتا ہے کہ رات کو اٹھ کر اللہ کے حضور

کھڑے ہو، جس کو تہجد کی نماز کہا جاتا ہے، تو فرمایا: **إِنَّ نَاشِئَةَ اللَّيْلِ هِيَ أَشَدُّ وَطْأً وَأَقْوَمُ**

قِيلاً، یعنی ”بے شک رات کا اٹھنا (نفس کو) زیادہ روندنے والا اور (انسان کے) قول کو زیادہ

درست رکھنے والا ہے“ (سورۃ 73، المزمل، آیت 6)۔ یہاں الفاظ **أَشَدُّ وَطْأً** کے معنی ہیں

”سب سے زیادہ قوت، کسی چیز کو پاؤں تلے روندنے کی“، اور جو چیز یہاں مراد ہے وہ انسان کا نفس

ہے۔ تو ہم کہہ سکتے ہیں کہ حضرت یعقوب کی رات کی کشتی اپنے نفس کے مقابلہ میں تھی، جسکو ایک تمثیلی رنگ میں خدا کے ساتھ کشتی کے طور پر پیش کیا گیا ہے۔ آخر نفس بھی تو اللہ نے عطاء کیا ہے۔ اسکے ساتھ کشتی کو ایک رنگ میں خدا سے کشتی کہا جاسکتا ہے۔ یہ اسی طرز کا کلام ہے جس طرح علامہ اقبال کا مشہور شعر ہے کہ ”خودی کو کر بلند اتنا کہ ہر تقدیر سے پہلے خدا بندے سے خود پوچھے، بتا تیری رضا کیا ہے“۔ ظاہری رنگ میں تو اللہ تعالیٰ کسی بندے کی مرضی کے مطابق تقدیر نہیں بناتا۔

اگر ہم لفظ ”اسرائیل“ کے معنی عربی زبان کے مطابق تلاش کریں، تو نوٹ کریں کہ ”بیان القرآن“ میں مولانا محمد علی صاحب تحریر فرماتے ہیں، اس آیت کے تحت جہاں پہلی مرتبہ بنی اسرائیل کا ذکر آیا ہے، کہ اس کے پہلے حصے اسرائیل کے معنی عبد ہیں۔ خود قرآن کریم میں یہ قیدی کے معنوں میں آیا ہے۔ اور اس کا دوسرا حصے ئیل بائبل میں خدا کے لئے استعمال ہوتا ہے۔ لہذا مولانا صاحب لکھتے ہیں: ”پس اسرائیل کے لفظی معنی عبد اللہ یا اللہ کا بندہ ہوئے“۔ اب یہ سوال بھی قابل غور ہے کہ موجودہ ریاست اسرائیل کا یہ نام کیسے رکھا گیا؟ مستند تاریخی واقعات سے معلوم ہوتا ہے کہ یہ نام ریاست اسرائیل کے قیام سے صرف دو دن قبل، 12 مئی 1948 کو اس ملک کے بانیوں نے رکھا۔ اس دن انہوں نے ایک میٹنگ میں پہلے بعض دیگر ناموں پر بحث کی، مگر وہ غیر تسلی بخش سمجھے گئے۔ آخر میں نام اسرائیل پر فیصلہ ہو گیا، مگر اس پر بھی میٹنگ میں بعض لوگ ناخوش تھے۔ ہم اس نتیجے پر پہنچ سکتے ہیں کہ اللہ تعالیٰ نے انکو یہ نام رکھنے پر مجبور کیا کیونکہ اس کے معنی ”عبد اللہ“ ہیں، اور ایک نہ ایک دن اس قوم نے عبد اللہ ہی بننا ہو گا۔ یہ اللہ تعالیٰ کے کام ہیں، جسکے کاموں کی گہرائیوں تک کوئی انسان نہیں پہنچ سکتا۔

اب میں نام یعقوب کی طرف آتا ہوں۔ توراہ کے مطابق، اور یہودی اور عیسائی علماء کے

مطابق، جو اس کو خدا کی کتاب مانتے ہیں، آپ سن کر حیران ہونگے کہ نام یعقوب کے معنی ہیں:

دھوکہ باز، فریبی، غاصب اور دوسرے کا حق مارنے والا۔ وہ لکھتے ہیں کہ یہ عبرانی زبان میں ”عقب“ سے ہے، اور اسکے معنی ہیں ”وہ جو پیچھے سے کسی کی ایڑی (heel) پکڑ کر اسے گرانے کی کوشش کرے“، تاکہ اس کا حق مار کر خود حاصل کر لے،۔ یہ لفظ ”عقب“، عربی اور اردو میں بھی ”پیچھے“ کے معنوں میں استعمال ہوتا ہے۔ توراہ میں جو حضرت یعقوب کی زندگی کے حالات درج ہیں انکے مطابق آپکا ایک جوڑواں بھائی بنام عیساؤ (Esau) تھا، جو کہ ماں کے پیٹ سے آپ سے پہلے نکل آیا۔ اس لئے وہ بڑا بھائی کہلایا، اور اس قوم کے رواج کے مطابق عیساؤ کو حق وراثت، یعنی پہلوٹھے پن کا حق، (birthright) ملا۔ بائبل کے قصہ میں ہے کہ آپ پر نام ”یعقوب“ صادق ثابت ہوا کیونکہ آپ نعوذ باللہ عیساؤ کی ایڑی کھینچ کر اس کا حق وراثت ناجائز طور پر چھیننے کی کوشش کرتے رہے، بلکہ اس کوشش میں کامیاب ہو گئے۔ میں بائبل کا اردو ترجمہ دیکھ رہا تھا تو اس میں نام یعقوب کے تحت یہ نوٹ درج تھا کہ اس کے معنی ایڑی پکڑنے والے یا فریبی کے ہوتے ہیں (Genesis، باب 25، آیات 24 تا 26)۔

ایک واقعہ یہ بائبل میں دیا گیا ہے کہ ایک مرتبہ عیساؤ تھکا ہوا اور بھوک سے نڈھال گھر پہنچا۔ یعقوب کھانا پکا رہا تھا۔ عیساؤ نے اس سے کچھ کھانا مانگا، تو یعقوب نے اسے کہا: ”پہلے تو مجھے اپنا پہلوٹھے پن کا حق بیچ“۔ تو عیساؤ نے بھوک کی مجبوری سے بیچ دیا (Genesis، باب 25، آیات 34-29)

ایک اور قصہ درج ہے کہ جب انکا باپ، یعنی حضرت اسحاق، بوڑھے ہوئے اور نظر کمزور ہو گئی، تو انہوں نے عیساؤ کو کہا کہ میں مرنے سے پہلے تمہیں خیر اور برکت کی دعا دینا چاہتا ہوں، اس لئے جاؤ اور میرے لئے گوشت شکار کر کے لاؤ، میں کھاؤں اور تم پر برکت ڈالوں۔ اس قوم اور زمانہ کے رواج کے مطابق نبوت باپ سے بیٹے کو جاتی تھی، اگر بیٹا اس قابل ہو۔ ماں نے یہ بات سن لی۔

اسے عیساؤ ناپسند تھا اور یعقوب پسند۔ اسنے یعقوب کو کہا کہ جلدی کرو، گوشت لاکر باپ کے آگے رکھ دو، جیسا کہ عیساؤ آگیا ہے۔ باپ تو دیکھ نہیں سکتا کہ کون آیا ہے۔ یعقوب نے کہا کہ جب باپ مجھے چھوئے گا تو اسے پتہ چل جائے گا کہ یہ عیساؤ نہیں ہے کیونکہ عیساؤ کا جسم بالوں سے بھرا ہوا ہے، اور میرا ایسا نہیں۔ تو ماں نے یہ حل نکالا کہ یعقوب کو عیساؤ کے کپڑے پہنا دیئے اور اسکے ہاتھوں اور گردن پر بکری کا چڑا لپیٹ دیا۔ اس قصہ میں ہے کہ پھر یعقوب باپ کے پاس گیا اور کہا کہ میں عیساؤ ہوں، یعنی جھوٹ بولا۔ باپ نے پوچھا کہ اتنی جلدی کیسے آگئے ہو۔ تو جواب دیا کہ ”خدا نے میری مدد کی“، یعنی نعوذ باللہ، خدا کو بھی اپنے جھوٹ میں ملوث کیا۔ پھر باپ نے عیساؤ کے کئے دعا مانگی۔ اس طرح جعلی طور پر عیساؤ بن کر باپ سے روحانی جانشینی اور نبوت حاصل کی۔ بائبل کے اردو ترجمہ میں اس قصہ پر عنوان ہے: ”یعقوب کا اسحاق کو فریب دینا“۔

جب تک بیچارہ عیساؤ گوشت لے کر پہنچا، تو اسے معلوم ہوا کہ یعقوب پہلے ہی برکت حاصل کر چکا ہے۔ تو عیساؤ نے کہا: ”اس کا نام یعقوب، یعنی دھوکہ باز، ہے، اور وہی اس کے لئے مناسب و موزوں نام ہے۔ اس نے میرے ساتھ دو مرتبہ دھوکہ کیا ہے۔“ (Genesis، باب 27، آیات 1 تا 36)۔

اس کے برخلاف قرآن کریم میں تو حضرت ابراہیم کے متعلق آتا ہے: **وَوَهَبْنَا لَهُ إِسْحَاقَ وَيَعْقُوبَ نَافِلَةً ۗ وَكُلًّا جَعَلْنَا صَالِحِينَ** (سورۃ 21، الانبیاء، آیت 72) یعنی ”ہم نے اسے اسحاق دیا اور یعقوب پوتا، اور سب کو صالحین بنایا“، اور اگلی آیت میں ہے کہ ہم نے انہیں امام بنایا جو ہمارے حکم کے مطابق ہدایت دیتے تھے، اور یہ کہ **وَكَانُوا لَنَا عِبْدِينَ**، ”وہ ہماری عبادت والے تھے“۔ ایک اور جگہ حضرت ابراہیم، حضرت اسحاق اور حضرت یعقوب، تینوں کا نام لے کر

لکھا ہے: **وَإِذْ كُنَّا عَبْدًا لَّابْرَاهِيمَ وَإِسْحَاقَ وَيَعْقُوبَ أُولِي الْأَيْدِي وَالْأَبْصَارِ ﴿٥٦﴾ إِنَّا**

أَخْلَصْنَاهُمْ بِخَالِصَةٍ ذُكِّرَى الدَّارِ ﴿٥٧﴾ وَإِنَّهُمْ عِنْدَنَا لَمِنَ الْمُصْطَفَيْنَ الْأَخْيَارِ

﴿٥٦﴾ کہ ہم نے انہیں خالصاً آخرت کے لئے بنایا اور وہ اللہ کے نزدیک برگزیدہ اور نیک لوگوں میں سے تھے (سورۃ 38، ص، آیات 46-47)۔ پھر سورۃ یوسف میں آتا ہے کہ حضرت یعقوب نے خود اپنے بیٹوں کو تعلیم دی کہ **اللَّهُ عَلَىٰ مَا نَقُولُ وَكِيلٌ** (آیت 66) یعنی جو ہم کہیں، اللہ اس پر وکیل ہے، ایسا شخص سچ بولنے سے ذرہ بھر بھی ہٹ نہیں سکتا۔ اور آپ نے اپنے بیٹے کی جدائی کے دوران کمال کے صبر اور توکل علی اللہ پر قائم رہے۔

اس نام یعقوب کے معنی جو یہودی اور عیسائی علماء کرتے ہیں، کہ کسی کی پیچھے سے ایڑی پکڑ کر، اس کا حق مار کر، خود غصب کرنے والا، اسکے برخلاف مولانا عبدالحق صاحب و دیار تھی بیان کرتے ہیں کہ اس کے معنی ہیں اپنے باپ، دادا کا نیکی میں تعاقب کرنے والا۔ قرآن کریم اس معنی کی تائید کرتا ہے جب وہ ابراہیم، اسحاق اور یعقوب کے نام لے کر (**إِبْرَاهِيمَ وَإِسْحَاقَ وَيَعْقُوبَ**) انکا اکٹھا ذکر کرتا ہے (سورۃ 12، یوسف، آیت 38، اور سورۃ 38، ص، آیت 45)۔ نیز قرآن کریم ایک مقام پر ذکر کرتے ہوئے کہ حضرت ابراہیم کی بیوی سارہ کو بشارت دی گئی کہ انکی اولاد ہوگی، کہتا ہے:

فَبَشِّرْنَاهَا بِإِسْحَاقَ ۗ وَمِنْ وَرَاءِ إِسْحَاقَ يَعْقُوبَ ﴿٥٦﴾، ”ہم نے اسے خوشخبری دی اسحاق کی،

اور اسحاق کے پیچھے یعقوب کی“ (سورۃ 11، ہود، آیت 71)، یعنی یعقوب اپنے باپ اسحاق کے پیچھے

چلا صراطِ مستقیم پر۔

انسانیت کی مذہبی تاریخ میں یہ بات انوکھی ہے، اور حیرت انگیز ترین ہے، کہ حضرت یعقوب،

جن کے نام اسرائیل پر موجودہ ریاست اسرائیل کا نام یہودیوں نے رکھا، وہ اس قوم کے اپنے صحیفہ

کے مطابق تو دھوکہ باز، فریبی، جھوٹا اور غاصب تھے، مگر مسلمانوں، یعنی مخالفین اسرائیل، کی الہامی کتاب قرآن کریم کے مطابق وہی شخص صالح، اللہ تعالیٰ کا کامل فرمانبردار، عظیم صبر والا، اور خالصتاً آخرت کے لئے بنایا ہوا تھا۔ یہ وہ عظیم الشان احسان ہے جو قرآن کریم نے بنی اسرائیل اور یہودیوں پر کیا کہ انکے انبیاء کو انکی اپنی قوم کے بہتانوں سے بری اور پاک کیا۔

اگر آنحضرت ﷺ کی کوئی ذاتی اغراض ہو تیں اور آپ اللہ تعالیٰ کی طرف سے نہ ہوتے تو آپ کا راستہ بہت آسان تھا۔ آپ یہودیوں اور عیسائیوں کو کہتے کہ آپکے بزرگ جو خود آپ کے مطابق جھوٹے اور دھوکہ باز تھے، وہ نبی اور رسول کیسے ہو سکتے ہیں؟ سچا تو صرف میں ہوں جس کو میرے مخالف بھی صادق اور امین کا خطاب دے رہے ہیں۔ مگر ایسی خود غرضی کرنے کی بجائے آپ نے اللہ تعالیٰ سے وحی پا کر اس کی طرف سے یہ اعلان کیا: يَا أَيُّهَا الرُّسُلُ كُلُّو مِنَ الطَّيِّبَاتِ وَ

اعْمَلُوا صَالِحًا إِنِّي بِمَا تَعْمَلُونَ عَلِيمٌ ﴿٥١﴾ وَإِنَّ هَذِهِ أُمَّتُكُمْ أُمَّةً وَاحِدَةً وَأَنَا

رَبُّكُمْ فَاتَّقُونِ ﴿٥٢﴾ (سورۃ 23، المؤمنون، آیات 51-52) ”اے رسولو! نیک کام کرو، میں

تمہارے اعمال کو جانتا ہوں۔ تم رُسُل ایک ہی امت ہو اور میں تمہارا رب ہوں، پس میرا تقویٰ کرو۔“ یعنی تمام انبیاء ایک ہی گروہ کے ممبران ہیں، اگر یعقوب فریبی اور غاصب تھا، تو میں بھی صادق و امین نہیں ہو سکتا، اور اگر میں صادق و امین ہوں تو یعقوب بھی انہی صفات کا حامل تھا۔

وآخر دعوانا ان الحمد لله رب العالمين، وصلى الله على محمد وعلى آله

واصحابه أجمعين.